

मुख्यमंत्री ने जनपद गोरखपुर में संचारी रोग पखवाड़े का शुभारम्भ किया

33 सारथी वाहनों को हरी झण्डी दिखाकर कर रवाना किया

आई.सी.ई. मटेरियल (प्रचार साहित्य) का विमोचन किया

इंसेफेलाइटिस व संचारी रोगों से बचाव के लिए यह विशेष अभियान प्रारम्भ किया गया है : मुख्यमंत्री

लखनऊ : 10 फरवरी, 2019

उत्तर प्रदेश के मुख्यमंत्री योगी आदित्यनाथ जी ने आज जनपद गोरखपुर के दौरे के दूसरे दिन संचारी रोग पखवाड़े का शुभारम्भ करते हुए 33 सारथी वाहनों को हरी झण्डी दिखाकर रवाना किया। इसके साथ ही, उन्होंने आई.सी.ई. मटेरियल (प्रचार साहित्य) का विमोचन भी किया। उन्होंने कहा कि इंसेफेलाइटिस व संचारी रोगों से बचाव के लिए यह विशेष अभियान प्रारम्भ किया गया है।

मुख्यमंत्री जी ने कहा कि इंसेफेलाइटिस व संचारी रोग से बचाव तथा उसके उपचार के बारे में जानकारी देने के लिए 10 फरवरी से 28 फरवरी तक जागरूकता कार्यक्रम चलाया जा रहा है तथा 25 फरवरी को इंसेफेलाइटिस का टीकाकरण भी कराया जायेगा। साथ ही, फाईलेरिया से बचाव हेतु अभियान भी चलाया जायेगा। उन्होंने कहा कि स्वच्छ पेयजल एवं स्वच्छता के प्रति लोगों को जागरूक करने के लिए अभियान चलाया गया है।

मुख्यमंत्री जी ने कहा कि इसके पूर्व में भी नगर विकास, बाल विकास, चिकित्सा विभाग एवं विभिन्न विभागों के द्वारा अभियान चलाया गया था, जिसका अच्छा परिणाम सामने आया। इसी क्रम में इस वर्ष भी अभियान चलाकर लोगों को इंसेफेलाइटिस व संचारी रोग से बचाव हेतु जागरूक करने का कार्य किया जायेगा जिससे इन बीमारियों से बचाव हो सके। उन्होंने बताया कि इस अभियान में आशाएं घर-घर जाकर लोगों के दरवाजे पर दस्तक देकर बुखार, सफाई, संचारी रोगों के बारे में जानकारी देंगी।

कार्यक्रम में प्रमुख सचिव चिकित्सा स्वास्थ्य डॉ० प्रशान्त त्रिवेदी, मण्डलायुक्त श्री अमित गुप्ता सहित अन्य अधिकारीगण उपस्थित थे।